

# پرکاش جاؤڈیکر نے طبی پیشہ میں اخلاقی اقدار کو ملحوظ رکھنے کی نصیحت کی

Posted On: 21 APR 2017 7:38PM by PIB Delhi

نئی دہلی، 21 اپریل / فروغ انسانی وسائل کے وزیر جناب پرکاش جاؤڈیکر نے نوجوان ڈاکٹروں سے زور دے کر کہا ہے کہ وہ اپنے پیشہ میں اخلاقی اقدار کو ملحوظ نظر رکھیں اور پورے جذبہ کے ساتھ اپنی ڈیوٹی کریں۔ انہوں نے کہا کہ جذبہ سے بھرپور کام کے ذریعہ ہی زندگی میں اطمینان حاصل ہوسکتا ہے۔ جناب جاؤڈیکر آج نئی دہلی کے ڈاکٹر رام منوہر لوہیا اسپتال میں پوسٹ گریجویٹ انسٹی ٹیوٹ اینڈ میڈیکل ریسرچ (پی جی آئی ایم ای آر) کے ساتویں جلسہ تقسیم اسناد کے موقع پر خطاب کر رہے تھے۔

جناب جاؤڈیکر نے کہا کہ ایک استاد کی طرح صرف ڈاکٹر ہی کو یاد اور اس کی عزت کی جاتی ہے۔ ڈاکٹر ہی ایسا شخص ہے جو انسانیت سے پیش آتا ہے اور جس کا رابطہ انسانیت سے ہوتا ہے۔ اسی لئے ہر ایک شخص ڈاکٹر کی عزت کرتا ہے۔ انہوں نے ڈاکٹروں کو ان کی پوری تعلیم کے دوران ٹیکس کی شکل میں سماج کے تعاون کے بارے میں یاد دلایا۔ انہوں نے کہا کہ ایک ڈاکٹر اخلاقی اقدار کو ملحوظ رکھ کر کافی کما سکتا ہے اور اس کے عوض انہیں سکون بھی ملتا ہے اور بہتر زندگی بھی۔ انہوں نے کہا ”خوش ہو جائیے، تسلی رکھئے، خوشحالی یقیناً آنے گی۔“

جناب جاؤڈیکر نے مرکزی حکومت کے ذریعہ کئے گئے مختلف اقدامات کا حوالہ دیتے ہوئے کہا کہ حکومت نے دل کی شریانوں کو صحت مند بنانے والے اسٹنٹ کی قیمتوں میں کافی کمی ہے۔ پہلے اس کی قیمت دو لاکھ روپے تھی جس کو گھٹا کر 26 ہزار کر دیا گیا ہے۔ اسی طرح جس اسٹنٹ کی قیمت 70 سے 80 ہزار روپے تھی، اس کو کم کر کے 7500 روپے کر دیا گیا ہے۔ انہوں نے کہا کہ جنیرک میڈیسن کے لئے بھی ایسی ہی کوششیں کی جارہی ہیں تاکہ وسیع پیمانے پر اس کا استعمال ہوسکے۔ انہوں نے مزید کہا کہ سستی اور کم قیمتوں میں جینرک میڈیسن مہیا کرانے کے لئے جن اوشدھی اسٹوروں کا قیام کیا جا رہا ہے تاکہ غریب عوام آسانی سے دوائیں حاصل کر سکیں۔ یوگا کے فروغ اور عالمی یوگا ڈے منانے کا مقصد بھی بیماریوں کی روک تھام اور اچھی صحت کو یقینی بنانا ہے۔ جناب جاؤڈیکر نے مزید کہا کہ ٹیکہ کاری، جسمانی سرگرمیوں، مرغن غذا کی روک تھام اور کھیل کود کے لئے ایسی ہی تحریک چلائی جارہی ہے۔

جناب جاؤڈیکر نے نوجوان ڈاکٹروں سے زور دیکر کہا کہ وہ ایک سپاہی کی حیثیت سے قوم کی خدمت کریں۔ اس موقع پر 135 کو مختلف مضامین میں انسٹی ٹیوٹ کی جانب سے پوسٹ گریجویٹ ڈگری دی گئی۔ صحت اور خاندانی بہبود کے وزیر مملکت جناب فگن سنگھ کلستے نے بھی اس تقریب سے خطاب کیا۔ صحت کے سیکریٹری جناب سی کے مشرا اور دیگر اعلیٰ عہدیداران بھی اس موقع پر موجود تھے۔

---

م-ن-ع-ج-

UNO-1968

